



Na KOTE A YALI

Mai vei Sheila Kindred

Yavutaki ena italanoo dina

“Ia koi au na Turaga au na vosoti ira ga kau sa lewa, ia koi kemudou sa kilikili mo dou vosota na tamata kecega” (Vunau kei na Veiyalayalati 64:10).

“Na, sa yali na noqu kote!” A kaya o Brad. Sa gau-
na me sa ia na gole i vale mai valenilotu, ia sa
sega ni raica o Brad na nona kote mai na kena ililili.

“O dina ni ko a liliga tu e kea?” A taroga o Na.

“Io. A tu sara ga eke.” Na kote i Brad e karakara-
wa ramase ka damudamu. E dredre me dua e sega
ni raica.

“E rairai sa tosoi. Me datou vakasaqara wavoki
mada,” a kaya o Ta.

E ratou sa dui lako yani o Ta, Na, kei Brad me
ratou vakaraica na rumu yadua. E ratou a laki rai
ena kato ni iyaya e yali ka sa kune tale, ena loma
ni valenilotu, ena rumu ni Matawilivola ni Sigatabu
nei Brad, ena rumu ni Lalai, kei na ililili taucoko ni
kote. E ratou a laki rai talega e vale ni vakacegu, ia
e ratou a sega ni raica kina na kote.

“E dua beka sa kauta vakacala-ka. Au vakabauta
ni ra na kauta lesu mai ena macawa mai oqo ni ra
raica ni sega ni nodra,” a kaya o Ta.

“Ena gauna oqo, mo dara mada ga nomu kote
makawa,” a kaya o Na.

A veisau na matai Brad. A sega ni vinakata o koya
na nona kote makawa. Sa mamare, siawa, ka ka
lailai vua. A dau taleitaka nona kote vou karakarawa
damudamu ni dau rairai kina vakatamata qaqa.



“E dua beka a raica ni totoka dina na noqu kote
ka butakoca sara,” a vakasamataka o Brad. E yaco
beka vakacava oqo ena lotu? Na tamata taucoko e
kea e dodonu mera dau dina. Sa sega ni rawa vei
Brad me drobula o koya a butakoca. Sa dua na nona
ituvatuva. Ena Sigatabu mai oqo, ena vakaraica tiko de
dua ena dara mai nona kote. Ena qai drete laivi mai ka
kailavaka, “Tarova, butako!” Era na qai veivutunitaka ni
ra a kauta.

Me sa totolo ga mai na Sigatabu vei Brad me cakava
nona ituvatuva. Ia na Sigatabu a tarava a katakata na dra-
ki me daramaki na kote, vakakina na Sigatabu a tarava.

Na Sigatabu a tarava, sa vakaraici ira na cauravou lalai
ena Lalai o Brad ena lomatarotaro, me kila o cei a buta-
koca na nona kote. O cauravou balavu beka o ya? Se
rairai goneyalewa beka. Sa vakila ni sega ni vakabauta
tale e dua. Sa sega ni vinakata o Brad na yalo o ya.

Ni sa suka na lotu sa wavokita totolo yani o Brad na
valenilotu, me raici ira na vuvale ni ra dara nodra kote.
Ia a sega ni raica na nona kote ena dua na vanua. Sa
raica talega na kato ni iyaya e yali ka kune tale . . . ia
e sega na kote. Evei beka na kote?

Ena ilakolako i vale, a vakasamataka sara o Brad e
dua na ituvatuva vou. Me sa na masu. Sa kila ni o koya
ni Tamada Vakalomalagi ena kunea na veika sa yali. Ena
bogi o ya a masu o Brad ka kaya, “Tamaqu Vakalomala-
gi, yalovinaka ni tukuna mai o cei a taura na noqu kote.
Au vinakata me vakalesuimai.”

A waraka toka o Brad me vakatakilai mai ki na nona
vakasama na yacana se matana o koya a butako. Ia a
mani tekivu vakasamataki nona itokani o Carl. E dau
dabe tikivi Carl o Brad ena Lalai. Rau dau veiwali ka vei-
dredrevaki vata vakalevu. Ia o Carl sa sega tu ni mai lotu
ena vica na macawa. Sa nanumi koya vakalevu o Brad.

Vakacava beka ke sa taura o Carl na nona kote? E
rairai sa rere beka na mai lotu o Carl ena gauna oqo
baleta ni nanuma ni sa sega tale ni nona itokani o Brad.
Sa gadreva o Brad me mai lotu tale o Carl. Ke a taura
beka o Carl na nona kote, sa nanuma o Brad, ni na sega
ni kailavaki koya. Ena vosoti koya.

Sa lade sara o Brad ena loga, ka sa lomavinaka sara.

Na Sigatabu e tarava ena Lalai, a sega ni tiko kina o
Carl, ia e dua na cauravou vou. A dara toka e dua na
neketai damudamu karakarawa veivolavolai.

“Totoka na neketai,” a kaya o Brad, ni dabe tikivi
cauravou vou. “E vakavuna mo rairai vaka e dua na
tamata qaqa.”

A matadredredre na gonetagan.

A matadredredre talega o Brad. Sa sega tale ni vakasa-
qarai ira na daubutako. Sa vakasaqarai ira ga na itokani. ●
E vakaitikotiko mai Iowa, Amerika, o koya e vola.

DROINI MAI VEI GUY FRANCIS